

భూమి స్వప్నం

పడక కుర్చీలో వెనుక కొరిగి విశ్రాంతి తీసుకుంటున్నాడు వెంకటయ్య. అతని తల సగానికి పైగా నెరిసి ఉంది. ముఖంలో వృద్ధాప్యపు ఛాయలు ప్రవేశిస్తున్నాయి.

వెంకటయ్య ముఖంలో ఆనందం ఉంది. తన చిరకాల వాంఛ ఇప్పటికైనా తీరబోతున్నందుకు అతని కెంతో సంతోషంగా ఉంది. ఇన్నేళ్ళకైనా తన కల నిజం కాబోతున్నందుకు ఎగిరి గంతెయ్యాలన్నంత ఉత్సాహంగా ఉంది.

నేలంటే ఎంత ప్రేమ తనకు? భూమంటే ఎంత ప్రాణం? కాని, తనా నేలతల్లికే దూరమైపోయాడు. ఇన్నేళ్ళ నిరీక్షణ తర్వాత తన స్వప్నం నిజం కాబోతోంది. తాను తన స్వగ్రామంలో... పుట్టి పెరిగిన ఊళ్ళో... తన తండ్రి తాతల నుంచి సంక్రమించిన నేలలో... తన స్వంత చేలో... ఇంకొక అయిదారు నెలల్లో స్వంత ఇల్లు కట్టుకోబోతున్నాడు. ఊరు పెరగడం వల్ల ఒకప్పుడు ఊరికి కొంత దూరంగా ఉన్న చేను ఇప్పుడు ఊరు పక్కకైంది. ఆ చేలో... ఇదువరికే ఒ బావి వుంది. తనా బావిని మరికొంత తవ్వించి కరంటు మోటారు పెట్టిస్తాడు... ఆ నేలతో పాటు మరికొంత కొంటాడు. తను ఆ నేలను దున్ని వ్యవసాయం చేస్తాడు... కనీసం చేయిస్తాడు.

ఉద్యోగరీత్యా తన కొడుకు జిల్లా ముఖ్య పట్టణంలో ఉంటున్నా, తను ఊళ్ళో ఉంటాడు కాబట్టి పిల్లలతో మాటిమాటికీ వస్తాడు. కారణాలేవైనా తన కొడుకు పల్లె జీవితాన్ని కోల్పోయాడు. ఆ జీవితాన్ని కొడుకు పిల్లలకు చవిచూపుతాడు. కుటుంబ సభ్యులందరితో తను ఆ ఇంట్లో ఉంటాడు ... మనవడు, మనవరాలి నెత్తుకొని తను తోటంతా తిప్పతాడు... అన్ని సెలవులకూ పిల్లలు తన దగ్గరకే వస్తారు - కొడుకు. పిల్లలతో ప్రకృతి సౌందర్యం మధ్య తా నెంతో ఆనందం పొందుతాడు.

కొక్కారకో అంటూ కూసే కోడి కూత తనను నిద్ర లేపుతుంది. పిట్టల కిచకిచ ధ్వనులు... తెల్లవారుజామున చెట్లపై కూర్చుని అరిచే కాకుల అరుపులు తనకు మేల్కొలుపు పలుకుతాయి. పశువుల గిట్టల చప్పుడు తన చెవులను పునీతం చేస్తుంది. తను భూమి పుత్రుడు కాబోతున్నాడు. చిరకాలంగా ఉన్న తన కోర్కెను వృద్ధాప్యంలోనైనా పూర్తి చేసుకోబోతున్నాడు.

చిన్నప్పుడు తన కొడుకును తనకు ప్రతిబింబంలా ఉన్నా డనేవారు. తనకు 'స్టాంపు'లాంటివా డనేవారు. అందుకే తన కొడుకొక్కడే తన నర్థం చేసుకున్నాడు. తన స్వగ్రామంలో భూమి కొనడానికి, ఇల్లు కట్టడానికి అంగీకరించాడు. తను అక్కడే

ఉంటానంటే సరే నన్నాడు. వీలైనంత ఎక్కువగా తన భార్య పిల్లలతో తన దగ్గరికి వస్తానన్నాడు. అందుకే తాను వాలంటరీ రిటైర్ మెంట్ తీసుకున్నాడు. తన స్థానంలో కొడుక్కు ఉద్యోగం యిప్పించాడు. వాలంటరీ రిటైర్ మెంట్ తో వచ్చిన డబ్బుంతా కొడుకు చేతిలో పోశాడు. కొడుకు తన ఇష్టప్రకారం తన ఊళ్ళోనే ఇల్లు కట్టించి మరింత పొలం కొంటానన్నాడు. ఇప్పుడా ప్రయత్నంలోనే ఉన్నాడు. ప్రస్తుతం పొలం గూర్చి మాట్లాడటానికే కొడుకు, భార్య ఊరు వెళ్ళారు. ఈ రోజు వస్తారు. తను త్వరలోనే తన చిన్ననాటి స్నేహితులతో, సర్వసంపదలకు సృష్టికర్తలైన రైతులతో తన శేషజీవితం గడుపుతాడు.

తనకు ఇన్నేళ్ళుగా అర్థంకాని విషయ మొకటి ఉంది. తన భార్య చదువుకున్నది. చదువుకున్నవాళ్ళ కుటుంబంలో నుంచి వచ్చింది. ఆమెకు భూమి మీద ప్రేమ లేకపోతే లేకపోవచ్చు. స్నేహితుల మాట సరేసరి. కానీ, రైతుగానే పుట్టి పెరిగి జీవించిన తన తండ్రి తన నెండుకు భూమికి దూరం చేశాడు? భూమి, ఇల్లు తనది కాకుండా ఎందుకు చేశాడు? తనను తన స్వగ్రామంలో బతకొద్దని ఎందుకు శాసించాడు? ఎందుకు?

తన ఏదై ఏళ్ళ పై జీవితం అతని మూసుకున్న కళ్ళముందు అగుపడుతోంది...

వెంకటయ్య తండ్రి నర్సయ్య రైతు. వాళ్ళ తాత ముత్తాతల కాలం నుంచి కూడా భూమిని నమ్ముకునే బతుకుతున్నాడు. మట్టిలో మట్టయి భూమిని సాగుచేస్తూ బతకడంలోని కష్టసుఖాలను బాగా అర్థం చేసుకున్నాడు నర్సయ్య. అందుకే ఎంత కష్టపడినా ఏడే మానికలన్నట్టు ఉన్న వ్యవసాయానికి కొడుకును దూరంగా ఉంచాలనుకున్నాడు నర్సయ్య. కొడుకును చదివించి ఉద్యోగిగా చూడాలన్నదే అతని కోరిక.

అయితే, వెంకటయ్యలో తాత ముత్తాతల మూలాలున్నాయి. దానికి తోడు 'ఎన్ని సంపాదించినా, ఎంత గోప్పవాడైనా, ఏ మనిషైనా బతకాలంటే తినేది అన్నమే. ఆ ఆహారాన్ని సృష్టించేది రైతు. ఎంత ఉన్నా ఎవరూ బంగారం తిని బతకరు' అని వెంకటయ్య మేనమామ పల్లెల గూర్చి ఎన్నోసార్లు అన్న మాటలు వెంకటయ్యపై చిన్నతనంలోనే గాఢముద్ర వేశాయి.

బడికి పోతున్నా వెంకటయ్యకు వ్యవసాయపు పనులు చేయడమంటే ఇష్టం ఉండేది. బడిలేని సమయాల్లో ఎడ్లను మేపుకొచ్చేవాడు, మోట కొట్టేవాడు, పెరడికి నీళ్ళు కట్టేవాడు, నాగలి దున్నేవాడు. ఆ పనులు చేస్తూ ఎంతో ఆనందం పొందేవాడు.

సంక్రాంతి పండుగ వస్తే ఎంతో సంబరపడి పోయేవాడు వెంకటయ్య. తనే ఆవుపేడ తీసుకొచ్చేవాడు. గొబ్బిళ్ళు తయారుచేసేవాడు. వాటికి గరకపోచల్లాంటివి కుచ్చేవాడు. చెల్లెలు వాకిట్లో, ఇంట్లో ముగ్గేసి గొబ్బిళ్ళు పెడుతుంటే తాను నవధాన్యాలు పోసేవాడు. సాయంత్రం వరకు ఎడ్లను అలంకరించేవాడు. కొమ్ములకు డాజు పూసేవాడు, వాటి శరీరాలమీద రంగులో ముంచిన చేతితో చరిచేవాడు. ఎంతో ఉత్సాహంగా ఎడ్లను కాటిరేవులు జరిపే చోటికి తోలుకెళ్ళేవాడు. అందరికంటే

ముందే తోరణం కింది నుంచి తన ఎడ్లనే పరుగెత్తించేవాడు. ఆ రోజు ఎడ్ల పండుగ అని మురిసిపోయేవాడు.

ఊళ్లో చిందు భాగవతులు, మిత్తిరయ్యవార్లలాంటి వాళ్లు భాగోతం ఆడుతుంటే తెల్లవారూ అక్కడే ఉండి చూసేవాడు. కొడుకును దొరబాబులా చూడాలనుకుంటున్న నర్సయ్యకి ఇవన్నీ నచ్చేవి కావు.

“అన్నీ లేకిడి బుద్ధులు, పిచ్చి పిచ్చి అలవాట్లు! చదువేస్తే ఉన్నమతి పోయినట్టుంది నీ కథ!” అని తిట్టేవాడు నర్సయ్య.

“మా అమీన్ సా బత్తండు! మా తాసిల్దార్ త్తండు! నా మనువడు తాలుకదార్ త్తండు!” బడి నుంచి వచ్చే మనవణ్ణి దగ్గరకు తీసుకుంటూ అనేది వెంకటయ్య నానమ్మ.

“ముసల్మానా! పో! నే నమీన్ సాబ్ ను కానేకాను!” అనేవాడు వెంకటయ్య.

“మరేమవుతవురా?” ఒకసారి అడిగాడు వెంకటయ్య చిన్నాన్న.

“నే నేం గాను, వ్యవసాయం చేస్తా!” అన్నాడు వెంకటయ్య.

“ఛీ! గూడ గాడిదిక! చదువికొని ఎవుసంజేత్తవు!” అన్న చిన్నాన్న మాటలను ఖండిస్తూ—

“నేను వ్యవసాయమే చేస్తా!” అన్నాడు వెంకటయ్య.

“అఁ, ఇక ఈ మొగోడు చేస్తా డెవుసం? ఎవుసం చేసి చేసి మేం పొడుగైనం, ఇగీ పెద్దమనిషి చేస్తాడు! ఎవుసం చేసేదానికి గీ చదువుల న్నెందుకు?” కొడుకును మందలించినట్టున్నాడు నర్సయ్య.

వెంకటయ్య చెల్లెకు చిన్నతనంలోనే పెళ్లయింది. ఊళ్లో ఉన్న వైస్కూలు చదువు పూర్తి చేశాడు వెంకటయ్య. ఆ రోజు చివరి రోజు. వెంకటయ్య తరగతి వాళ్లందరినీ సమావేశపరిచాడు ప్రధానోపాధ్యాయుడు. మిగతా ఉపాధ్యాయు లంతా ఉన్నారు. విద్యార్థులు తాము భవిష్యత్తులో ఏం చేస్తారో, ఏం కావాలనుకుంటున్నారో ఒక్కొక్కరే వచ్చి మాట్లాడమన్నాడు ప్రధానోపాధ్యాయుడు. వెంకటయ్య తరగతి వాళ్ళు ఒక్కొక్కరే లేచి మాట్లాడుతున్నారు.

“నాకు లెక్కలంటే ఇష్టం. నేను ఇంజనీరింగ్ చదువుతాను. పెద్ద పెద్ద ప్రాజెక్టులు గట్టిస్తాను. దేశానికి సేవ చేస్తాను.”

“నేను ఇంకా ఇంకా చదివి ప్రిన్సిపాల్ నవుతా!”

“నేను బడిపంతులునై, పాఠశాలలను బాగా నడిపిస్తాను.”

“నేను డాక్టరునై, పేదవాళ్లకు ఉచితంగా వైద్యం చేస్తాను.”

“నేను కలెక్టరు నవుతా!”

“నాకు కండక్టర్ ఉద్యోగం దొరికినా చాలు!”

రకరకాలుగా చెబుతున్నారు విద్యార్థులు. ఇప్పుడు వెంకటయ్య వంతు వచ్చింది.

“నే నెంత చదువుకున్నా ఊళ్లోనే ఉంటాను. వ్యవసాయాన్ని మరింత అభివృద్ధి చేసి పంటలు బాగా పండిస్తాను. రైతే రాజని నిరూపిస్తాను!”

ఆ మాటలు విని అంతా ఆశ్చర్యపోయారు. చదువులో నుంచి ఇంటెలిజెంట్ అయిన వెంకటయ్య అలా మాట్లాడటం ఎవరికీ నచ్చలేదు.

“వ్యవసాయం చేస్తాడట! వ్యవసాయం! అయితే చదు వెందుకు?” అని పాడ్మాస్టర్, ఉపాధ్యాయులూ తిట్టారు.

పల్లెటూళ్ల గురించి, రైతుల గురించి పాఠాలు చెప్పేటప్పుడు ఎంతో గొప్పగా చెప్పిన ఉపాధ్యాయులు తనను అభినందించాల్సింది పోయి, తిట్టడం వెంకటయ్యకు బాధాకరంగా ఉంది. ఒక్క హిందీ సారు మాత్రం తనను ప్రశంసాపూర్వకంగా చూడటం గమనించాడు వెంకటయ్య.

పాడ్మాస్టర్ వెంకటయ్య మాటలు గూర్చి నర్సయ్యతోనూ చెప్పాడు.

“పిల్లగాండ్ర మాటల కేంలే!” అనుకున్నా, కొడుకుని పిలిచి చీవాట్లు పెట్టాడు.

“చిన్నప్పుడంటే చిన్నతనం... తెలవక అన్నవనుకున్న! ఇప్పుడు పెద్దోనివైతన్నవు. ఇంకా ఎవుస మెవుస మనే అంటున్నవా? నీ క్కొంచెమున్న బుద్ధుందా? ఈ పన్నేసి మేం సంపాదించింది చాలదా? మట్లె మన్నె బొర్లినా మా బతుకులు గిట్లనే ఉంటున్నయి! పదారేండ్లు ముడ్డికింది కచ్చినయి! ఇంకా పిల్లగా న్ననుకుంటున్నవా?”

తండ్రి మాటలకు ముఖం మాడ్చుకున్నాడు వెంకటయ్య.

డిగ్రీ పూర్తయిన కొన్ని నెలల్లోనే జిల్లా కేంద్రంలో ఉద్యోగమైంది. పెళ్లి చేసుకోమన్నాడు తండ్రి.

డిగ్రీ చేస్తున్న సమయంలో చదివిన కిన్నెరసాని, ఎంకిపాటలు, దువ్వూరి సాహిత్యం ప్రభావం ఉంది వెంకటయ్యపై. చిన్నతనం నుంచి మేనమామంటే గౌరవభావముంది. తన ఉద్దేశ్యాలకు తగిన అమ్మాయి మేనమామ కూతురే ననుకున్నాడు.

“నాన్నా! నేను మామ బిడ్డనే పెళ్లి చేసుకుంటాను. ఆమె అయితే అవసరాల్లో మీకు వ్యవసాయ పనులలో సాయపడుతుంది.”

కొడుకు మాటలు విని ముఖం చిట్లించాడు నర్సయ్య. అతని ఉద్దేశం మరో విధంగా ఉంది. “ఉద్యోగమైనా నీ తలకాయ మారలేదా? ఊరోల్లు ఊరోల్లనుకుంట వీం జేత్తననుకుంటున్నవు? నీకు నాకరుంది. చదువుకున్నదాన్ని చేసుకో! కట్నం గూడ బాగనే వస్తది. మీ మామేమిస్తాడు?”

ఈ విషయంలోనూ తండ్రి నుంచి వ్యతిరేకత రావడం. అసహజ మనిపించింది వెంకటయ్యకు. తండ్రి చేసుకొమ్మంటే తను కాదనాల్సింది పోయి అందుకు భిన్నంగా జరగడం అతనికి బాధాకరంగా ఉంది. తల్లి తండ్రి నెదిరించలేకపోవడం గమనించాడు వెంకటయ్య.

“నీ కేం కర్మ ఆ పల్లెటూరి పిల్లను చేసుకోవడం? గోచీ పెట్టుకొని ఆమె నీ ఇంట్లో ఉంటే నీ కెలా ఉంటుంది?” అన్నారు మిత్రులు.

అందరినీ కాదని నిర్ణయం తీసుకోవడం ఇష్టం లేక పాచ్చెస్సీ చదివిన అమ్మాయిని పెళ్లి చేసుకున్నాడు వెంకటయ్య.

పట్టణంలో ఉద్యోగమైనా పది పదిపాను రోజుల కొకసారి ఊరు వెళ్లి వస్తున్నాడు. ఈ మధ్య కొద్దిమంది వ్యవసాయాలు వదిలిపెట్టి పోవడం చూస్తున్నాడు.

వెంకటయ్య మరికొంత భూమి కొని వ్యవసాయం అభివృద్ధి చేయాలని ఆలోచిస్తుంటే నర్సయ్య ఎడ్లమ్మి వ్యవసాయం చేయడం మానేశాడు. బండలపై కూర్చోని కబుర్లు చెబుతూ కాలం గడుపుతున్నాడు.

తండ్రి వ్యవసాయం మానడం గూర్చి అడిగాడు వెంకటయ్య. కొడుకుని చూసి నవ్వాడు నర్సయ్య.

“వ్యవసాయం చెయ్యే మనేటోన్ని నిన్నొక్కన్నే చూసిన. నాకరైన కొడుకు లందరేమీ తండ్రులను ఎవుసాలు బంతులెయ్యమంటుంటే నువ్వేమో చెయ్యమంటన్నవు! నీ కింకా బుద్ధి రానట్టుంది. అయినా నీకు నాకరైనంక ఎవుసం చేసుకోవటానికి నా కేం కర్మ?” ధీమాగా అన్నాడు.

“మిమ్మల్ని సాదలేనని కాదు. మన కింత భూముండే. కనీసం పాలేర్లు పెట్టుకొన్నానా చేయొచ్చు కదాని. వ్యవసాయ మున్నీర్లో అన్ని రకాల ధాన్యమవీ దొరుకుతాయి” అన్నాడు వెంకటయ్య.

“ఎవుసంల ఏమందో చెప్ప? బొక్కలన్ని కలికలికాంగ పన్నేతై మిగిలేది అల్లికల్లి, సున్నకు సున్న. కైకిలి గూడ పడుతెక్కువే. పాలేర్లమన్న మునుపటి తీరుగ దొరుకుతందా? అయినా భూమేపాటి మిగిలందని ఎవుసం చేసుడు? చెల్లె కట్నానికి, పెట్టువోతలకు, నీ చదువుకు, ఇతర బాకీల కిందికి పొలం, భూమి అమ్ముడు పోయినయి. రెండకరాల చేను, ఎకరం పొలం మిగిలింది. దాంతోని ఏ మెవుసం చేసుడు?”

భూములు అమ్ముడుపోవాల్సిన పరిస్థితులేం లేవని వెంకటయ్యకు తెలుసు. అందువల్ల తండ్రి మాటలు నమ్మబుద్ధి కాలేదతనికి. అయినా తండ్రితో తగాదా పెట్టుకోదలుచుకోలేదు.

మరి కొన్నేండ్లు గడిచాయి. పిల్ల లెదుగుతున్నారు. అప్పడప్పడు ఊరెళ్లి వస్తున్నాడు. తల్లిదండ్రులకు ఖర్చులకోసం నెలకు కొంత డబ్బు పంపిస్తున్నాడు. ఊళ్లో భూమి కొనే సమయంకొరకెదురు చూస్తున్నాడు.

ఈ మధ్య తండ్రి వెంకటయ్యతో ఎంతో ఆప్యాయంగా మాట్లాడుతున్నాడు. వెంకటయ్య భార్య చెపుతున్నా వినకుండా ముప్పే వేల రూపాయలు తండ్రి చేతిలో పెట్టి మంచి పొలం కొనమన్నాడు.

కొడుకునదోలా చూశాడు నర్సయ్య.

“సరే! మనమై అడిగితే ధరెక్కువ చెపుతారు. నువ్వు రెండు మూడు నెలలు తర్వాత రా. అప్పటి వరకన్ని చేస్త” అని పంపించాడు వెంకటయ్యను.

ఆ తర్వాత ఇంటి కెళ్లిన వెంకటయ్య భూమి విషయం కదిపాడు.

“బావచ్చి ఆ పైసలు తీసుకు పెయిండు. చెల్లెకు చిన్నప్పడే లగ్గంజేత్తిమి. అప్పడేపాటి కట్న మిచ్చినం మనం? అప్పు డంటే నీకు నాకరి లేకపాయె. బావచ్చి

పొలం కొనుక్కుంటానని ఆ పైసలు తీసుకపెయిండు. నాగూడ సరెననిపించింది” అన్నాడు నర్సయ్య.

“చెల్లె కప్ప డేమిచ్చినం బిడ్డా! నీ కింత నాకరుండె. అదేమొ మోటు కప్పం చేసుకుంట బతికేదాయె. అల్లకున్న భూమి కొంచెమేనాయె. ఇంకింత భూమి కొనుక్కుంటరేం బాయెనని ఇచ్చినం” అంది తల్లి.

తల్లిదండ్రుల మాటలు షాక్ లా ఉన్నాయి వెంకటయ్యకు. కొద్ది క్షణాలాతని నోటి వెంట ఒక్క మాట కూడా రాలేదు.

“అది కాదమ్మా! భూమి కొనమనిస్తే...” అన్నాడు.

“భూమి కొంటె, నువ్వచ్చి దున్నతవా? నాయన్నకు గూడ సాతగాకుంటయిపాయె. భూమేం జేత్తది చెప్ప?” అంది తల్లి.

“నేను చెల్లెకు ఎప్పడూ ఏదో కొంత ఇస్తూనే ఉన్నాను కదమ్మా! మీ రెండు కిలా చేశారు?” కోపంగా అన్నాడు, వెంకటయ్య.

ఆ మాటలు విని వెంకటయ్య తల్లిదండ్రులు రకరకాలుగా నిష్ఠురాలాడారు. వాళ్లనేమనలేక వెళ్లిపోయాడు.

జరిగిన విషయం తెలుసుకుని నానా గొడవ వేసింది వెంకటయ్య భార్య. అంత డబ్బు పోయిందని తిట్టింది. మొత్తుకుంది. ఏడ్చింది. తన పిల్లల కన్యాయం చేస్తున్నాడని ఆరోపించింది.

“మళ్ళీ భూమి గీమన్నారంటే నే నురిపోసుకుని చస్తా. నేను చచ్చిం తర్వాత మీ ఊళ్లో భూమి కొనుక్కోండి.” తెగేసి చెప్పేసింది.

ఆ తర్వాత వెంకటయ్య తరుచుగా ఊరెళ్లడాన్ని నిరోధించిందాతని భార్య. ఊళ్లో భూమి కావాలన్న వెంకటయ్య ఆశలు అలా భగ్గుమయ్యాయి.

చేస్తున్న ఉద్యోగం ఫర్వాలేదు. జీతం సరే. అయినా వెంకటయ్య కెందుకో అసంతృప్తిగానే ఉంది.

“తండ్రి ఉన్నన్ని రోజులు ఎలాగూ సాగనివ్వడు. ఊళ్లో తన కింత భూముంది. ఇల్లుంది. ఆ తర్వాతైనా తానా ఇల్లును మంచిగ చేసుకోవాలి. ఇంకొంత భూమి కొనుక్కోవాలి” అనుకున్నాడు.

ఒక్కోసారి తండ్రి తొందరగా పోయినా బాగుండేదనుకోకపోలేదు.

కొన్నేళ్లు గడిచాయి. ఈలోగా తండ్రి జబ్బు పడ్డాడు. అదే సమయంలో వెంకటయ్యకు దూర ప్రాంతానికి బదిలీ అయ్యింది. అప్పడప్పు డూరెళ్లి తల్లిదండ్రులను చూసొస్తున్నాడు వెంకటయ్య. ఊరి పక్క ఊళ్లో ఉన్న వెంకటయ్య చెల్లెలు తండ్రి నరుసుకుంటుంది.

ఈ మధ్యనే నర్సయ్య చనిపోయాడు. పోతూ పోతూ ఇల్లు, పొలం కూతురుకు చెందేట్టు వీలునామా రాసి, రిజిస్టర్ చేసి మరీ పోయాడు.

ఆ విషయం తెలుసుకుని తల కొట్టుకున్నాడు వెంకటయ్య.

ఇదేంటని తల్లి నడిగాడు.

“బిడ్డా! నీకు మంచి నౌకరుంది. నువ్వు కస్టూర్లనే ఉంటవు. నువ్వుచి ఈ ఊల్లె ఉంటవా చెప్ప? నువ్వుంటనన్నా నీ పెండ్లాం, పిల్ల లిక్కడుండరు. చెల్లె ఎవుసం చేసుకుంట బతుకుతది. దాన్ని మన పక్కారేనేయే. దగ్గరుండి నాయిన్ననరుసుకుంది. సేవ చేసింది. రేపు నాగూడ చేస్తది. నాయన రాసిన వాటి జోలికి పోకు. అదెవ్వలు, నీ తోడ బుట్టిందే నాయె” అందామె.

కొందరేమొ జబ్బు పడున్నప్పుడు రాసిన వీలు చెల్లదన్నారు. ఇల్లుపై హక్కును వదులుకోవద్దన్నారు. ఇంకొందరు పోనీలే అన్నారు.

ఎవరేమన్నా తన స్వంత ఊర్లో, తాను పుట్టి పెరిగిన గ్రామంలో తాను ప్రాణాధికంగా ప్రేమించిన పల్లెలో తనకు స్వంత ఇల్లంటూ లేకపోవడం బాధాకరంగానూ, అవమానకరంగానూ ఉంది వెంకటయ్యకు. తాను ఊళ్లో మరింత భూమి కొనుక్కుందామనుకుంటే ఉన్న ఇల్లు, పొలం కూడా పోవడం తలతీసేసినట్టుగా ఉంది వెంకటయ్యకు.

ఊళ్లో ఇల్లు గురించి భార్య నడిగాడు వెంకటయ్య.

“ఆ ఇల్లును వదిలిపెట్టాద్దు. ఎలాగైనా సరే, దాని మనం స్వాధీనం చేసుకొని అమ్ముకుంటే అరవై డెబ్బై వే లొస్తాయి. ఆ పొలాన్నంచుకుని మీ చెల్లె మీ అమ్మను చూసుకుంటుంది” అందామె.

భార్య మాటలతో విరక్తి లాంటి దొచ్చింది వెంకటయ్యకు. వెంకటయ్య భార్య ఆ ఇల్లు నుంచుకుని, భవిష్యత్తులోనైనా అక్కడుందామంటే కోర్టు కెళ్లెనా, ఇంకే విధంగానేనా ఆ ఇల్లును చేజిక్కించుకోవాలనుకున్నాడు. భార్య మాటలినేసరికి తన అభిప్రాయాన్ని మార్చుకున్నాడు.

‘ఆ ఇల్లు చెల్లెకుంటే కనీసం చుట్టపు చూపుగానైనా అప్పడప్పు డా ఇంట్లోకి రావచ్చు. తన కొస్తే దాన్నమ్మివేయందే ఊర్కోడు తన భార్య.’

బాగా ఆలోచించాడు వెంకటయ్య. తల్లి పోషణ భారాన్ని చెల్లె చూసుకునే షరతుపై ఇల్లును, పొలాన్ని వాళ్లకే చెందేట్టు తండ్రి రాసిన వీలును ఒప్పుకుంటూ సంతకాలు పెట్టాడు.

ఇంకేం మాట్లాడలేదు వెంకటయ్య.

అయితే చిన్నప్పట్నుంచీ భూమిపై, వ్యవసాయంపై, పల్లెలపై పెంచుకున్న మమకారం వెంకటయ్యను వెంటాడుతూనే ఉంది. చిత్రాతిచిత్రంగా అన్ని దశల్లోనూ తన కోర్కెలు భగ్నం కావడం వెంకటయ్యకు విచిత్ర మనిపిస్తుంది. ఎవరేమన్నా, రిటైర్ మెంట్ తర్వాతైనా తా ననుకున్నది చేయాలని తనను తాను సమాధానపరుచుకున్నాడు.

మరో మూడేళ్లు గడిచాయి. వెంకటయ్య కొడుకు డిగ్రీ, టైపు హయ్యర్ పాసయి ఖాళీగానే ఉంటున్నాడు. వెంకటయ్య కొడుకు, కూతురిద్దరికీ పెళ్లయింది.

కొడుకును ఖాళీగా చూస్తున్న వెంకటయ్యకో ఆలోచనొచ్చింది. ఈ విధంగానైనా తన కోర్కె నెరవేరితే మంచిదే ననుకున్నాడు. కొడుకును దగ్గరకు పిలుచుకున్నాడు.

“నా కింకో ఐదున్నరేళ్ల సర్వీసుంది. నా ఆరోగ్యం కొంత వెనుకకు బడుతుంది. నువ్వు కూడా నిరుద్యోగిగా ఉంటున్నావు. ఈ రోజుల్లో ఉద్యోగం రావడ మంత సులభం కాదు. నేను వాలంటరీ తీసుకుని నిన్నా స్థానంలో పెట్టించాలనుకుంటున్నాను.”

ఈ కాలంలో ఉద్యోగాన్ని కాదనే వాళ్లెవరు?

“మీ ఇష్ట మున్నట్టే కానియ్యండి” అన్నాడు ఆనంద్.

“కాని, ఒక్క షరతు.”

తండ్రి దిక్కు ప్రశ్నార్థకంగా చూశాడు ఆనంద్.

“నే నెంతో కాలంగా అనుకుంటున్నదే. వచ్చే డబ్బులోంచి కొంత మన ఊళ్లో చిన్న ఇల్లు కట్టించడానికి ఖర్చు చేయాలి. మరింత డబ్బుతో కొంత పొలం కొనాలి. మిగతాది మీ ఇష్ట మున్నట్లు వాడుకోండి. నాకు పెన్షన్ రాకున్నా నువ్వు డబ్బు పంపాల్సిన అవసరం లేదు. నే నూళ్లోనే ఉంటాను. మీ ఇష్టమైతే నాతో ఉండండి. లేకుంటే లేదు.”

తండ్రి మాటలు గూర్చి రెండు రోజులు తల్లితో ఏవేవో చర్చించాడు ఆనంద్.

“మీ రన్నట్టే చేస్తాను నాన్నా! మీ రొక్కరేం కర్మ - వీలైనన్ని రోజులు నేను నా పిల్లలతో పాటు ఊళ్లోనే గడుపుతాను.”

కొడుకు మాటలు విని ఎగిరి గంతేశాడు వెంకటయ్య. వాలంటరీ రిటైర్మెంట్ తీసుకుని, కొడుకును ఉద్యోగంలో పెట్టించాడు. వచ్చిన డబ్బుంతా కొడుకు చేతిలో పోశాడు.

☆

☆

☆

వెంకటయ్య మన సిప్పడు తేలికైంది. కుర్చీలోంచి లేచాడు. మూత్రాని కెళ్లాచ్చి కాళ్లు చేతులు కడుక్కున్నాడు. మంచినీళ్లు తాగి మళ్లీ కుర్చీలో కూర్చున్నాడు.

తాను జీవిత కాలమంతా భూమి కొరకే తపించాడు. భూమి గురించి కలలు గన్నాడు. తన ఇన్నేళ్ళ ‘భూమి స్వప్నం’ కొడుకు తననర్థం చేసుకోవడం వల్ల నిజం కాబోతున్నందు కానందంగా ఉంది వెంకటయ్య.

బాల్యాన్ని జ్ఞాపకం చేసుకుంటూ, పల్లెల గూర్చి ఏవేవో ఊహించుకుంటూ కొడుకు రాక కోస మెదిరి చూస్తున్నాడు వెంకటయ్య.

మరో గంట తర్వాత ఊర్నుంచి వచ్చారు ఆనంద్, రాధ.

“బస్సు లేటయిందా ఆనంద్?”

“అవును నాన్నా!” అని తండ్రి కెదురుగా కుర్చీలో కూర్చున్నాడనంద్.

“ఊళ్లో అంతా బాగానే?”

“అఁ...అఁ...”నీళ్లు మింగినట్టన్నాడు ఆనంద్.

“మన చేను పక్క నున్న భూమి నమ్మడానికి వాళ్లు ఒప్పుకున్నారా? మన మెలాగూ కొంటామని ఎక్కువ ధర చెప్పంటారు.”

“అవన్నీ తర్వాత మాట్లాడుకుందాం” అని లేవబోయాడనంద్.

“తర్వాతేమిటి? ఈ ఒక్కమాట చెప్పడానికి కష్టమవుతుందా?” కొడుకు ననునయంగా చూస్తూ అన్నాడు వెంకటయ్య.

“నాన్నా! మీరు మరోలా అనుకోవద్దు.”

“వాళ్ళు భూ మివ్వడానికి ఒప్పుకున్నారా అని నే నడుగుతే మరోలా నుకోవడమేంటి? ఏమైందో చెప్పలేవు?”

“ఊళ్ళో మనకున్న ఆ రెండకరాల భూమినీ అమ్మేశాను.”

ఆనంద్ మాటలు విన్న వెంకటయ్య తలపై పిడుగుపడ్డట్టుయింది. కొద్ది క్షణాలాతని నోటి నుంచి ఒక్క మాటా రాలేదు. అతని ముఖంలో బాధా, కోపం కలగాపులగంలా ఉన్నాయి.

“ఏంటి ను వ్వనేది? భూమిని కొన్నావా అనడిగితే అమ్మానంటావేంటి?” కోపంగా అన్నాడు వెంకటయ్య.

“నాన్నా! మేమా పని చేసింది మన మంచికోసమే.”

“ఏంట్రా మన మంచి? ని న్నెవ్వడమ్మమన్నారా భూమిని?”

“నాన్నా! దయచేసి మీరు నన్నర్థం చేసుకోండి. ఆ భూములుంటే మీ కో ఆటంకం. భూమి భూమని, ఊరు ఊరని వెళ్తుంటారు. అక్కడే ఇల్లంటారు, వ్యవసాయ మంటారు. మీ ఆరోగ్యం వెనుకకు బడుతుంది. అన్నీ ఆలోచించే మేమీ పని చేశాం.”

క్రోధంతో ముఖం ఎర్రబడగా లేచి నిల్చున్నాడు వెంకటయ్య.

“దొంగ...కొడుకా! నువ్వు నాకు చెప్పిందేంటి, చేసిందేంటి?” కొడుకు నెన్నడూ ఒక్క తిట్టెనా తిట్టని వెంకటయ్య బండబూతులు తిడుతూ అన్నాడు.

తండ్రిని కొంతసేపు తిట్టనిచ్చాడు ఆనంద్.

“నాన్నా! మీరు చెబితే వినరని అమ్మా, నేను ఆలోచించే వాలంటరీ తీసుకొమ్మన్నాం. మీకీ వయసులో ఊరని, వ్యవసాయమని ఆరాటా లెందుకు చెప్పండి? మీకే ఇబ్బంది కలుగకుండా చూసుకోవడం నా బాధ్యత. మాతో హాయిగా ఉండండి మీరు.”

“ఇబ్బందంటే? హాయిగా ఉండడమంటే?” అరిచినట్టున్నాడు వెంకటయ్య.

“ఏంటండి, ఆనంద్ మీదికలా లేస్తున్నారు. ఉన్న ఇల్లు, పొలం మీ చెల్లె కప్పగించి అక్కడి కెళ్లి ఇల్లు కట్టుకొనుంటారా? పొలం కొని వ్యవసాయం చేస్తారా? భలే చిత్రమైన వారండీ మీరు. ఇలా అనే వాళ్లను మిమ్మల్నొక్కళ్లే చూసిన... ఉన్నొక్క కొడుకుతో, పిల్లలతో హాయిగా ఉండక ఆ పల్లెటూళ్లో ఉండడం దేనికి?” అంది రాధ.

“నువ్వే ఇదంతా చేసింది. గాడ్డి కొడుకా! నువ్వు నా కడుపున చెడబుట్టావు. మీరు మోసగాళ్లు, రాక్షసులు, నా కింత ద్రోహం చేస్తారా? ఇలా మోసం చేసేబదులు నా కింత విషమిచ్చి చంపకపోయినారా?” ఏడుస్తూ, మొత్తుకుంటూ అన్నాడు వెంకటయ్య.

దగ్గరకు పోబోయిన కొడుకును, భార్యను “దూర ముండుండ్రి” అని గద్దరించాడు. కొద్ది సేపలాగి తండ్రిని చూస్తూ నిల్చున్నా డానంద్. తల పట్టుకొని మంచంలో కూర్చున్నాడు వెంకటయ్య.

కొద్దిసేపాగి అన్నాడానంద్.

“నాన్నా! మీ రావేశపడకండి. అక్కడేముందని మీ కంత మమకారం?”

“అక్కడ మట్టుందిరా... మట్టి! మనందరికీ తిండిపెట్టే మట్టుంది. ఆ మట్టి నుంచోచ్చే పంట లేకుంటే ఈ బండ్లాలు, బంగారం తిని బతుకుతారా? ఏ మట్టి నుంచైతే వచ్చారో ఆ మట్టినే కాదంటున్నారు మీరు. మీ రసలు మనుసుషులే కారు.” అవేశంతో డొక్క లెగిసిపడుతుండగా అన్నాడు వెంకటయ్య.

“నాన్నా! మీ రూహించిన పల్లెటూళ్లే లేవిప్పుడు. అక్కడా చెత్త రాజకీయాలు మొదలయ్యాయి. డబ్బుపై వ్యామోహం పెరిగింది. కుట్రలు, కుతంత్రాలూ ఉన్నాయి. వ్యవసాయం చేసి ఏమో పండిస్తాననుకోవడం భ్రమ” అన్నాడు ఆనంద్.

“ఊళ్ళ గురించి నాకేమో తెలియదట. ఈ మొగోడు చెపుతుండు. ఎంతైనా కన్న తండ్రినే మోసం చేసేంత దగుల్బాజీతనం ఊళ్లో ఉందా?” కొడుకును దెప్పిపొడుస్తూ అన్నాడు వెంకటయ్య.

ఆనంద్ తల వంచుకున్నాడు.

“ఎంత పిచ్చోళ్లండీ మీరు! కృష్ణా రామా అనుకుంటూ ఇక్కడ హాయిగా ఉండక ఈ లొల్లంతా ఎందుకు? మీరేమన్న రవీంద్రనాథ్ రాగూర్ ననుకుంటున్నారా ఆ చేలల్లో శాంతి నిలయం స్థాపించడానికి? లేక మధర్ డెరిసా ననుకుంటున్నారా అశ్రయం స్థాపించి సేవ చేయడానికి?” అంది రాధ.

భార్య మాటలతో మరీ అగ్రహోదగ్రుడయ్యాడు వెంకటయ్య.

“ఛీ...ఛీ! వాళ్ల పేర్ల నుచ్చరించే అర్హత కూడా లేదు నీకు. మీ రసలు మనుసుషులేనా? నే నూరొస్తానంటే ఆరోగ్యం బాగాలేదన్న సాకుతో వద్దని నన్నింత మోసం చేస్తారా? మీరు చేనమ్మగానే చెల్లుతుందనుకుంటున్నారా? నా డబ్బు నాకిచ్చేయండి. నేనే వెళ్లి కొనుక్కుంటాను.” అవేశంగా అన్నాడు వెంకటయ్య.

“నాన్నా! మీ రెండుకు మమ్మల్నర్థం చేసుకోరు. ఊళ్లిప్పుడు మునుపట్లా ప్రశాంతంగా ఏం లేవు. మా కక్కడుండటం ఇష్టంలేదు. మీ రొక్కరుంటానంటే మే మొప్పుకోం. అందుకే మీ రిచ్చిన డబ్బుతో రెండు నెలల క్రితమే జ్యోతి నగర్లో ఇల్లు కొన్నాను. రిజిస్ట్రేషన్వీ కూడా అయిపోయాయి. మీకు చెబితే సాగనివ్వరని చెప్పలేదు.”

కొడుకు మాటలు విని మరీ దిగ్భ్రాంతి చెందాడు వెంకటయ్య.

ముప్పై ఏళ్ళుగా తనతో కాపురం చేస్తున్న భార్య, తన రక్తం పంచుకుపుట్టిన కొడుకేనా వీళ్లన్నట్టుగా మతిభ్రమించిన వాడిలా చూస్తున్నాడు వాళ్లను. అతని కాళ్ళు, చేతులు, శరీరమంతా వణికిపోతుంది. నిస్సహాయంగా పళ్లు పటపటా కొరికాడు వెంకటయ్య.

కళ్లు మూసుకున్నాడు.

'భగ్గుమైంది. అంతా భగ్గుమైంది. తన స్వప్నం భగ్గుమైంది. ఇక నుంచి తాను వేళ కింత తిండి కోసం ఎదురుచూస్తూ బతకాలి. ఈ రోదలో. ఈ కృత్రిమత్వంలో టీ.వీ.కి అంకితమై బతకాలి.'

ఇలా ఎందుకు జరుగుతుంది? తనను బలవంతంగా భూమికి దూరంగా లాక్కుపోతున్న శక్తులేంటి? ఏ అదృశ్య శక్తులు తనలాంటి వాళ్ల స్వప్నాలను భగ్గుం చేస్తున్నాయి?

తనను తాను ప్రశ్నించుకుంటూనే ఉన్నాడు వెంకటయ్య.

మరికొన్ని రోజులు గడిచాయి. ఓ రోజు ఆఫీసు నుంచొచ్చిన ఆనంద్ తండ్రి ఇంట్లో లేకపోవడం చూసి తల్లి నడిగాడు.

"బయట కెళ్ళాస్తానని పోయాడు. చాలా సేపైంది" అంది రాధ.

"ఎందుకు పోనిచ్చావమ్మా?" అని తల్లిని కోప్పడ్డాడు.

ఆనంద్ మనసు కీడును శంకిస్తుంది. తండ్రి కోసం ఊరంతా తిరిగాడు ఆనంద్. తండ్రి తరచుగా పోయే అన్ని ఇండ్లకూ, ప్రదేశాలకూ పోయాడు. ఊరెళ్లంటాడని బస్టాండు కెళ్ళాడు. ఆఖరి బస్సప్పటికే వెళ్లిపోయింది.

రాత్రంతా ఆందోళనతోనే గడిపాడు. తెల్లవారి మొదటి బస్సులోనే ఊరెళ్లా డానంద్. బస్సు దిగుతూనే పిడుగులాంటి వార్త విన్నాడు.

"నిన్న సాయంత్రమే ఇక్కడి కచ్చిండు మీ నాన్న. రాత్రి దాక పాత సోపతిగాల్ల నందర్ని కలిసిండు. మీ మేనత్తింట్లోనే అన్నం తిన్నడు. తమ ఇంట్లో పడుకొమ్మన్న ప్రతి వాళ్లతోనూ వేరే వాళ్లింట్లో పడుకుంటానని చెప్పిండు. తెల్లారెవర కిట్ల చేస్తడని ఎవ్వలనుకున్నారు? ఈ బస్సుకు నీ దగ్గరికి మనిషిని తోలిద్దా మనుకుంటున్నం." ఆనంద్ తో మాట్లాడుతూ చేల్లోకి తీసుకెళ్ళారు ఊరివాళ్లు.

నడిచేల్లో బోర్లాపడి ఉన్నాడు వెంకటయ్య. అత్యంత ఆతీయమైన వస్తువును కాగిలించుకున్నట్లుగా భూమికి అతుక్కుపో యున్నాడు. తన నా భూమి నుండి ఏ శక్తులూ వేరు చేయలేవన్నట్లుగా కాగిలించుకొనున్నాడు. మూసి ఉన్న అతని రెండు చేతుల్లోనూ మట్టుంది.

తండ్రి నా స్థితిలో ఊహించని ఆనంద్ శవంపైబడి భోరుభోరున ఏడుస్తున్నాడు. వెంకటయ్య చెల్లె తల కొట్టుకుంటూ మొత్తుకుంటుంది. ఆ ఊరి వాళ్ల కన్నీటి షరదతో ఆ నేల తడుస్తుంది.

వెంకటయ్య పాంటు జేబులో ఏదో కాగితం ఉన్నట్టు గమనించి ఏడుస్తూనే పైకి తీశాడానంద్.

ఆ కాగితంలోని అక్షరాల వెంట కదులుతున్న ఆనంద్ కళ్లు శరత్కాల మేఘాల్లా వర్షిస్తున్నాయి. అతని చేతులు వణుకుతున్నాయి.

"ప్రియమైన ఆనంద్ కు...

ఆశీస్సులతో...

నా జీవిత కాలమంతా భూమి కోసమే తపించాను. కారణాలేవైనా నా తపన తపనగానే మిగిలిపోయింది. మూడు తరాల్లోనూ నా భూమి స్వప్నాన్ని నిజం చేసుకోలేకపోయాను. నీ కాలంలోనైనా నా కల నిజమవుతుందనుకుని ఆశపడ్డాను. కానీ ఆ ఆశ నిరాశే అయింది. ఇందుకోసం నే నెవరినీ నిందించడం లేదు. నా స్వప్నాలను భగ్నం చేసిన శక్తులేవో నా కంతుపట్టడం లేదు.

మీకు దూరంగా పోయి నా స్వప్నాలను నిజం చేసుకోగలనన్న నమ్మకమున్నా అలా చేయడం నా కిష్టం లేదు. అందుకే నాకు జీవితంపై ఎంతో ప్రేమున్నా ఈ నిర్ణయం తీసుకుంటున్నాను. నా స్వప్నాలన్నీ తునాతునకలైన తర్వాత ఎంత నాకు నేను సమాధాన పరుచుకున్నా బతకా లనిపించడంలేదు. అందుకే మిమ్మల్నందర్నీ వదిలిపెట్టి పోతున్నాను.

చదువుకున్నవాళ్లు, ఉద్యోగులైనవాళ్లు ఊరికి, భూమికి దూరం కావాలా? మీ నాన్న చివరి వాక్యాల గూర్చి ఒక్కసారి ఆలోచించు.

నన్నీ చేల్లోనే దహనం చేయి. నా చితాభస్మాన్ని నా ఊరి పొలాల్లో - ముఖ్యంగా నా తండ్రి, తాతల పంట చేలల్లో చల్లు. అలాగైనా నా నేలతో మమేకమై, మట్టిలో కలిసిపోయి నా 'భూమి స్వప్నం' నిజం చేసుకుంటాను.

మీ నాన్న
వెంకటయ్య."

● ఆంధ్రప్రభ సచిత్రవారపత్రి, సెప్టెంబర్ 27-3, అక్టోబర్, 1995 ●

★ ★ ★